

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಸೇವಾ ಶ್ರೀ ಶ್ರೀನಿವಾಸರಾಘವಾಯ ಮಹಾದೇಶಿಕ ವಿರಚಿತಂ

॥ ಶ್ರೀ ಗೋದಾಸ್ತೋತ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ಗೋದಾಸ್ತೋತ್ರಂ ||

ಗೋದಾಯಾ ವ್ರತಮಸ್ತು ವಿಶ್ವವಿದಿತಂ ಲಕ್ಷ್ಮೀವ್ರತಂ ವಾ ಭವೇತ್
ಕನ್ಯಾಯಾ ವ್ರತಮಸ್ತು ವಿಪ್ರಸದನೇ ನಾರಾಯಣೀಯವ್ರತಂ |
ಗೋಪೀಭಾವಮುಪೇತ್ಯ ತಾಭಿರುದಿತಂ ಕಾತ್ಯಾಯನೀಯವ್ರತಂ
ಗೋದಾ ಸಾಧು ಚಕಾರ ವೈಷ್ಣವಪಥಾ ಶುದ್ಧಾಂತಸಿದ್ಧಾಂತತಃ || 1 ||

ಚಾಪಾರಾಧನಮಾಚರಂತಿ ಮುನಯಃ ಕರ್ಮಣ್ಯತಾಯೈ ಸ್ಮ ತು
ಪ್ರಾತಃ ಪೂಜನಮೇವ ತೈರ್ವಿಧಿಬಲಾತ್ ಭೀತ್ಯಾಽಥ ಭಕ್ತ್ಯಾಪಿ ವಾ |
ಗೋದಾಸೂಕ್ತಿರಸಾನುಭೂತಿಮಹಿತಶ್ರೀಕೇಶವಾರಾಧನಂ
ಭೋಗ್ಯಂ ನಃ ಪರಮಂ ವಿಧೇರ್ವಿಲಸಿತಂ ಕೋಽಸ್ಮಾಭಿರಾಸ್ತೇ ಸಮಃ || 2 ||

ಶ್ರೀಕಾರ್ಯಂ ದ್ವಿಗುಣೀಕೃತಂ ಚರಮಯಾ ವಿಷ್ಣ್ವಾಶಯಸ್ಥಾನಯಾ
ಶ್ರೀಮತ್ಕಾರ್ಯಮಪಿ ಪ್ರಸಾದಪರಮಂ ವಿಶ್ವಪ್ರಿಯಂ ಕಾರಿತಂ |
ಶ್ರೀಸೂಕ್ತದ್ವಿಗುಣಾ ಯಯಾ ವಿರಚಿತಾ ಗಾಥಾ ಹಿ ವಿಶ್ವಂಭರಾಃ
ಶ್ರೀಸೂಕ್ತಂ ನ ಕೃತಂ ಶ್ರಿಯೇತಿ ಪರಮಾಂ ಗೋದಾಂ ಸದೋಪಾಸ್ಮಹೇ || 3 ||

ಅರ್ಥಾರ್ಥೇ ಶ್ರಿಯಮರ್ಥಯೇತ ಭುವನೇ ಮೋಕ್ಷಾರ್ಥಿನಃ ಕೇಶವಂ
ಭಕ್ತಾರ್ಥೇ ಧನಿಕಂ ಪ್ರಜಾಪಶುಗೃಹಪ್ರಾರ್ಥೀ ಚ ಯಾಗಾದಿಕಂ |
ಯುದ್ಧಾರ್ಥೇ ಸಮರೇಷು ಮಲ್ಲನಿಚಯಂ ಜ್ಞಾನಾರ್ಥಿನಃ ಸದ್ಗುರುಂ
ಸರ್ವಾರ್ಥೇ ಸಕಲಾಂ ಭಜಾಮಿ ಸತತಂ ಶ್ರೀವಿಷ್ಣುಚಿತ್ತಾತ್ಮಜಾಂ || 4 ||

ವಿದ್ಯಾ ಬ್ರಹ್ಮವಿದೋ ವದಂತಿ ವಿಬುಧಾ ದ್ವಾತ್ರಿಂಶದಿತ್ಯಾತ್ಮನಾಂ
ವಿದ್ಯಾ ಮುಕ್ತಿಫಲೈವ ಸಾಧು ಕಲಿತಾ ಶ್ರೇಯೋಽರ್ಥಿನಾಂ ಸಮ್ಮತಾ |
ತನ್ನಾಮಪ್ರಥಿತಾಸು ತಾಸು ಮಹತೀ ವಿದ್ಯಾ ಹಿ ವಿದ್ಯೋತತೇ
ತ್ರಿಂಶತ್ಪದ್ಯಸಮರ್ಥಿತಾ ಬಹುಗುಣಾ ಗೋದಾತ್ಮವಿದ್ಯಾ ಹಿ ನಃ || 5 ||

ಆಸ್ತಾಂ ನಾಮ ಶತಾರಿದಿವ್ಯಫಣಿತಿಃ ದಿವ್ಯಾರ್ಥಸಂದರ್ಶನೀ
 ಕೃಷ್ಣಪ್ರೇಮರಸಾಲಯಾ ಭಗವತೀ ತಾತಸ್ಯ ದಿವ್ಯಾ ಕೃತಿಃ |
 ಭಕ್ತಾನಾಮವಿಗೀತಭಾವಮಹಿತಾಃ ಸಾರಾರ್ಥಗಾಥಾಃ ಶುಭಾಃ
 ಗೋದಾಸೂಕ್ತಿಸಮಾ ನ ಚೈವ ಭುವನೇ ದೃಷ್ಟ್ವಾ ಶ್ರುತಾ ವಾ ಕೃತಿಃ || 6 ||

ವೇದಾತ್ಮಾ ವಿಹಗೇಶ್ವರೋ ವಿಧಿಬಲಾತ್ ಶ್ರೀವಿಷ್ಣುಚಿತ್ತೋಽಭವತ್
 ನಾಧ್ಯೇತಿ ಸ್ಮ ಸಮಸ್ತವೇದಮತುಲಂ ಯೋ ವೇದ ಏವ ಸ್ವಯಂ |
 ಜಾತೋ ವೇದಚಯೋ ಯತಶ್ಚ ಮಹಿತಃ ತಜ್ಜಾತವೇದಃ ಪರಃ
 ತಸ್ಮಾತ್ ಶ್ರೀರಿವ ಜಾಯತೇ ಬಹುಗುಣಾ ಗೋದಾ ಸ್ಮ ತುಭ್ಯಂ ನಮಃ || 7 ||

ಗಾಮಶ್ವಂ ಪುರುಷಾನ್ ಹಿರಣ್ಯಮಿತಿ ತಾನ್ ಲಬ್ಧುಂ ಹಿ ಲಕ್ಷ್ಮೀಂ ಸ್ಥಿರಾಂ
 ಯಾಚಂತೇ ಭುವಿ ಭೋಗ್ಯಜಾತಮತುಲಪ್ರಜ್ಞಾಃ ತ್ರಿವರ್ಗೇ ರತಾಃ |
 ಭೂದಾ ವಾಪಿ ಹಿರಣ್ಯದಾ ಭವತು ಸಾ ದಾಸೀಪ್ರದಾ ವಾಶ್ವದಾ
 ಗೋದಾ ತ್ವಂ ತು ಕಲಾಪ್ರದಾ ಸಕಲದಾ ಭ್ರಾಜಸ್ವ ಮನ್ಮಾನಸೇ || 8 ||

ನಿಷ್ಕೃಷ್ಟಾರ್ಥನಿವೇದನಂ ವಿವಿಧಿಷಾಸಂವರ್ಧನಂ ಸ್ಪಷ್ಟತಾ
 ಸಾರಲ್ಯಂ ಶ್ರುತಿಸಮ್ತಾರ್ಥಕಥನಂ ನಿಸ್ಸಂಶಯಾವೇದನಂ |
 ಶಿಕ್ಷಾಪದ್ಧತಿರದ್ಭುತಾ ಮಧುರತಾ ಪ್ರೀತಿಪ್ರಹರ್ಷೋದ್ಗಮಃ
 ಶ್ರೇಯಃ ಪ್ರಾರ್ಥನಮಿತ್ಯಮೀ ದಶಗುಣಾ ಗೋದೋಕ್ತಿಜೀವಾತವಃ || 9 ||

ಕಿಂ ಶಾಸ್ತ್ರಂ ಕಿಮು ಕಾವ್ಯರತ್ನಮಥವಾ ಭಕ್ತಿಪ್ರಧಾನಾ ಸ್ತುತಿಃ
 ಕಿಂ ವಾ ನಾಟಕಮನ್ಯದೇವರಚನಂ ಪೌರಾಣಿಕೀ ಕಿಂ ಕಥಾ |
 ಆಶ್ಚರ್ಯಮಲಶೇಮುಷೀವಿಲಸಿತಂ ಕಿಂ ವಾ ರಹಸ್ಯತ್ರಯಂ
 ಗೋದಾಗೀತಮಿದಂ ಪಠಂತಿ ಭುವಿ ಯೇ ತೇ ಧನ್ಯಧನ್ಯಾಃ ಜನಾಃ || 10 ||

ಪಾದಾಂಭೋಜ ಸಮಾಶ್ರಯೇಣ ತುಲಸೀ ಧತ್ತೇ ಸ್ವರೂಪಸ್ಥಿತಿಂ
 ಗೋವಿಂದಸ್ತುಲಸೀಂ ನತೇನ ಶಿರಸಾ ಧತ್ತೇ ಚ ರಂಗೇಸ್ಥಿತಃ |
 ಜಾತಾ ತ್ವಂ ತುಲಸೀವನೇ ಸ್ಪೃಹಯತೀ ಗೋವಿಂದಪಾದಾಂಬುಜಂ
 ಗೋದೇ ತ್ವಾಂ ಶಿರಸಾ ರಮಾಸಹಚರೋ ಧತ್ತೇ ಸದಾ ಭಾವುಕಃ || 11 ||

ಗೋದಾ ರಂಗಪತಿಃ ಬುಧಾಸ್ಸಹೃದಯಾಃ ಕ್ಷಾಮ್ಯಂತು ಮೇ ಸಾಹಸಂ
 ಗೋದಾಸೂಕ್ತಿರಗಾಧಭಾವಭರಿತಾ ದಿವ್ಯಾ ಬುಧಾನಂದಿನೀ |
 ಏಕೈಕಾಕ್ಷರಗರ್ಭಿತಾನ್ ರಸಗಣಾನ್ ಜಾನಾತಿ ಕೋ ವಾ ಮನಾಕ್
 ದೇವೋ ರಂಗಪತಿನರ್ತೇನ ಶಿರಸಾ ಸಂಭಾವ್ಯತೇ ಸೂರಿಭಿಃ || 12 ||

ನೀರಕ್ಷೀರಪೃಥಗ್ರಿಯಾಸು ನಿಪುಣಾ ಹಂಸಾಸ್ತಥಾ ವೈದಿಕಾಃ
 ಯತ್ಕ್ಷೇತ್ರೇ ವಿಹರಂತಿ ನೂತನಪುರಂ ತದ್ಧನ್ವಿನೋ ವಿಶ್ರುತಂ |
 ತತ್ರ ಶ್ರೀಮತಿ ನಂದನೇ ಸುಮಹತಿ ಶ್ರೀಪರ್ಣಶಾಯಿಪ್ರಭೋಃ
 ಗೋದಾ ವೈದಿಕಭಟ್ಟನಾಥತನಯಾ ಜಾತಾ ಹಿ ತಸ್ಯೈ ನಮಃ || 13 ||

ಕಿಂ ಲಕ್ಷ್ಮೀಃ ಕಿಮು ಮೇದಿನೀ ಕಿಮುತ ಸಾ ನೀಲಾ ಜಗನ್ಮೋಹಿನೀ
 ಕಿಂ ಸೀತಾ ! ಕಿಮುರುಕ್ಮಿಣೀ ಭಗವತಃ ಪ್ರೇಷ್ಠಾ ಕಿಮನ್ಯಾ ರತಿಃ |
 ಏವಂ ಸಾಧು ಸುತರ್ಕಿತಾ ಬಹುಗುಣೈರಧ್ಯಾತ್ಮವಿದ್ಯಾಧವಾ
 ತಾಮೇತಾಂ ಕಲಯಾಮಿ ಭಟ್ಟತನಯಾಂ ಗೋದಾಂ ಸದಾನಂದನೀಂ || 14 ||

ಭೂಮಿಃ ಮೂರ್ಧನಿ ರಾಜತೇ ಭಗವತಶ್ಚಾನ್ಯಾ ಹಿ ವಕ್ಷಸ್ಥಲೇ
 ಕಂಠಾಲಿಂಗನನಿರ್ವೃತಾ ಚ ಮಹಿಲಾ ನೀಲಾ ಚ ಭೋಗೋಜ್ವಲಾ |
 ಶ್ರೀಪಾದದ್ವಯಪದ್ಮರಾಗ ರಸಿಕಾ ಸಂವಾಹನೇ ಸಂಭೃತಾ
 ಯಾ ಗೋದಾ ಸಮುಪಾಸ್ತುಹೇ ರಸಘನಾಂ ತಾಂ ತಾರಣೀ
 ಮಾದೃಶಾಂ || 15 ||

ತಾತಾದಪ್ಯಧಿಕಾ ಗುಣೈಶ್ಚ ಕಲಯಾ ಭಕ್ತ್ಯಾತಥಾ ದಿವ್ಯಯಾ
 ಪ್ರೇಮರ್ಥಿಃ ವರಯಾಂ ಬಭೂವ ಪುರುಷಂ ಶ್ರೀರಂಗಧಾಮೇಶ್ವರಂ |
 ಉದ್ವಾಹಂ ಪ್ರವದಂತಿ ಶೋಭನತಮಂ ಚಾಪ್ರಾಕೃತಂ ಬಾಂಧವಾಃ
 ಅರ್ಚಾಯಾ ವಿಭವಸ್ಯ ಜಾತು ಘಟಿತಾಂ ಕಿಂ ಬ್ರೂಹಿ ಗೋದೇ ಸ್ವಯಂ || 16 ||

ರೀತಿಲೋಕವಿಲಕ್ಷಣಾ ಕಥಮಹೋ ಜಾತಾ ತ್ವದೀಯಾ ಪರಂ
 ಭಾವಂ ಪ್ರಾಕೃತ ಮೇವ ಪೋಷಯತಿ ನೋ ಭೂತ್ಯಾ ಇತಿ ಜ್ಞಾಯತೇ |

ವಿಶ್ಲೇಷಂ ಸಹಸೇ ನಚೈವ ವಿದಿತಂ ಗಾಥಾಸು ದಿವ್ಯಾಸು ತೇ
ತಚ್ಚಾಪ್ರಾಕೃತಭಾವಪೋಷಣಕರಂ ! ಗೋದೇ ಸಮಾಧೇಹಿ ಮೇ || 17 ||

ಭಕ್ತಿಃ ಪ್ರೇಮಮಯೀ ಪರೈವ ಕಲಿತಾ ಕಿಂ ರೂಪಿಣೀ ಸಾ ಭವೇತ್
ಜಿಜ್ಞಾಸಾ ಮಹತೀ ನಿರುತ್ತರತಯಾ ಕಾಲಾತ್ ಬಹೋ ಸಂಸ್ಥಿತಾ |
ಭಕ್ತೇಷು ಶ್ರಮಮಾರಚಯ್ಯ ಕಠಿನಂ ಚಾಂತೇ ಸುಖಂ ಕೇವಲಂ
ಪುಷ್ಣಾತೀತಿ ವಯಂ ತ್ವದೀಯಕೃತೀತೋ ನೇಹಾಮಹೇ ತಾಂ ಪರಾಂ || 18 ||

ಜೀವಾಃ ಕರ್ಮಕಲಾಪರುದ್ಧಮತಯಃ ಕ್ಲಿಷ್ಟಾ ವಿಭಿನ್ನಾದ್ವಗಾಃ
ಸಂಸೃತ್ಯದ್ವಸು ಸಂಚರಂತಿ ಸತತಂ ಮುಗ್ಧಾಸ್ತಥಾಜ್ಞಾನತಃ |
ತದ್ಬೋಧಾಯ ಸಮೀರಿತಾನಿ ಬಹುಧಾ ಶಾಸ್ತ್ರಾಣಿ ವಿದ್ವತ್ತಮೈಃ
ಗೋದಾಧ್ಯಾಪಯತಿ ಪ್ರಭುಂ ನಿಜಪತಿಂಚೋದ್ಬೋಧಯಂತೀ ಪರಂ || 19 ||

ಜ್ಞಾನಂ ಸಂಕುಚಿತಂ ಪುಮರ್ಥನಿಚಯೇ ನಾಸ್ತಿ ಪ್ರವೃತ್ತಿಸ್ತತಃ
ವೃತ್ತಿವೈದಿಕದೂರಗಾ ಭವತಿ ಚೇತ್ ಕಾಲೋಽನುಕೂಲೋ ನ ಹಿ |
ಏತಾಂ ಜೀವಗತಿಂ ವಿಚಿಂತ್ಯ ಪರಿಹಾರಂ ಕಲ್ಪಯಂತೀ ಸ್ವಯಂ
ನಾಥಂ ಪ್ರೇರಯಸೀಹ ರಕ್ಷಣಕೃತೇ ಗೋದೇ ಹಿ ನಸ್ಸಾಂಪ್ರತಂ || 20 ||

ಲಬ್ಧ್ವಾ ತ್ವಾಂ ತನಯಾಂ ಮುಮೋದ ಜನಕಃ ಶ್ರೀವಿಷ್ಣುಚಿತ್ತೋ ಮಹಾನ್
ಲಬ್ಧ್ವಾ ತ್ವಾಂ ದಯಿತಾಂ ಮುಮೋದ ಪರಮಃ ಶ್ರೀರಂಗಪೃಥ್ವೀಪತಿಃ |
ಲಬ್ಧ್ವಾ ತ್ವಾಂ ಸ್ಪೃಹಣೀಯಭಕ್ತಿಭರಿತಾಂ ಭಕ್ತಾ ಅವಿಂದನ್ಮದಂ
ಲಬ್ಧ್ವಾ ತ್ವಾಂ ವಯಮದ್ಭುತಾಂ ಹಿತಕರೀಂ ಗೋದೇ
ಪ್ರಮೋದಾಮಹೇ || 21 ||

ಲೋಕೋ ಹಿಂಸತಿ ಕರ್ಮಜಾತಮಖಿಲಂ ಕಾಲಸ್ತಥಾ ದಾರುಣೋ
ದೈವಂ ಹಿಂಸತಿ ದೈವತಂ ಚ ನಿತರಾಂ ವಿದ್ಯಾಪಿ ಹೀನಾ ಭೃಶಂ |
ದುಷ್ಟಾನಾಂ ಉಪಹಿಂಸನಂ ತು ಘಟಿತಾಂ ಭಕ್ತೋಪಹಿಂಸಾ ಕುತಃ
ತಂ ಹಿಂಸಾರಸಿಕಂ ಜಗಾದ ಪರಮಂ ಗೋದಾಪಿ ತಸ್ಯೈ ನಮಃ || 22 ||

ಗೋದಾಯಾ ಮಹಿಮಾ ನ ಚೈವ ವಿದಿತಾ ಪಿತ್ರಾ ಪಿತೃವೈಸ್ತಥಾ
 ರಂಗಾಸ್ಥಾನಮುಪೇಯುಷಾ ಭಗವತಾ ಶ್ರೀರಂಗನಾಥೇನ ಚ |
 ಭಕ್ತೈರ್ಭಾವುಕತಲ್ಲಜೈರ್ನ ಹಿ ಪರಂ ಶ್ರೀವೇಂಕಟೇಶಃ ಕವಿಃ
 ಜಾನಾತೀತಿ ವಯಂ ಸುನಿಶ್ಚಿತಧಿಯಸ್ತಂ ತಾಂಚ ಸೇವಾಮಹೇ || 23 ||

ಸ್ವಪ್ನಂ ಮತ್ಸರಿಣಂ ಜಗಾದ ಜನಕಸ್ಯಾರ್ಥಾ ಸುತಾ ಜಾನಕೀ
 ಸ್ವಾಭೀಷ್ಟಂ ಪ್ರಥಯಾಂಬಭೂವ ಸುಭಗಂ ಶ್ರೀವಿಷ್ಣುಚಿತ್ತಾತ್ಮಜಾ |
 ಸ್ವಪ್ನಂ ಸತ್ಯಮಿತೀರಯಂತಿ ವಿಬುಧಾ ಸ್ತತ್ ಸತ್ಯಮಿತ್ಯದ್ಭುತಂ
 ಸ್ವೋದ್ವಾಹಪ್ರಭವಂ ಕ್ರಮಂಚ ಮುದಿತಾ ಗೋದಾಽಭಣತ್ ತಾಂ
 ನುಮಃ || 24 ||

ಗೋವಿಂದಂ ವರಯಾಂಬಭೂವ ಸುದೃಢಂ ಶ್ರೀವೇಂಕಟಾದ್ರೀಶ್ವರಂ
 ತನ್ನಾಮ ಪ್ರಣಯಾಲ್ಲಿಲೇಖ ಸತತಂ ಕುಡ್ಯೇಷು ಹೃದ್ಯಂ ಸ್ವಯಂ |
 ಸ್ವೀಯಾಂ ತಾಂ ವಿರಹವ್ಯಥಾಂ ಜಲಧರಾನ್ ಸಂಪ್ರೇಷಯಂತೀ ಗಿರಿಂ
 ಯಾ ಗೋದಾ ನಿಜಗಾದ ತತ್ಸ್ಮರಣತೋ ದಾಸಾ ಹಿ ಧನ್ಯಾ ವಯಂ || 25 ||

ಆಸ್ತಾಂ ಸುಂದರಬಾಹುರದ್ಭುತತನು ಸ್ನಂದರ್ಯ ವಾರಾನ್ನಿಧಿಃ
 ಸಾಂದ್ರಾಂಬೋದನಿಭಸ್ಸುವರ್ಣಲತಿಕಾಶ್ಲಿಷ್ಟೋ ಗಿರೌ ವೇಂಕಟೇ |
 ಯಂ ಗೋದಾ ವೃಣುತೇ ಸ್ಮ ನಾಥಮನಿಶಂ ಭೂಯಸ್ತರಾಂ ಮಾಯಯಾ
 ರಂಗೇಶಶ್ಚತುರಃ ತ್ವರಾಪರಿಗತಃ ತ್ವಾಮುದ್ವಹನ್ ರಾಜತೇ || 26 ||

ತ್ವಂಚಾಪ್ರಾಕೃತಮುಜ್ಜಲಂ ಯದುವರಂ ಪ್ರಾಪ್ತಂ ವ್ಯವಸ್ಯ ಸ್ಥಿತಾ
 ಕಸ್ಮಾತ್ ಪ್ರಾಕೃತಲೋಕವತ್ ವದಸಿ ನೋ ಭಾವಂ ಸ್ವಕೀಯಂ ಪರಂ |
 ಪ್ರಾಹ್ಲಾದೀ ಪರಭಕ್ತಿರಿತ್ಯವಗತಂ ತಸ್ಯಾಂ ಚ ದೃಷ್ಟಃ ಶ್ರಮಃ
 ತಸ್ಮಾದಪ್ಯತಿಬೃಂಹಿತಾ ರಸಘನಾ ಭಕ್ತಿಸ್ತ್ವಯಾ ದರ್ಶತ || 27 ||

ವಿದ್ಯಾಸ್ಥಾನಮಿದಂ ಚತುರ್ದಶತಯಾ ಸಂಖ್ಯಾತಮನ್ಯಾದೃಶಂ
 ಧೀವೈಶದ್ಯಕೃತೇ ಸುಧೀಭಿರುದಿತಂ ಯದ್ಯಪ್ಯನರ್ಥೋಜ್ಜಿತಂ |

ಸಾಕ್ಷಾತ್ ಬ್ರಹ್ಮಣಿ ಚಿತ್ತರಂಜಕತಮಂ ಸದ್ಯಃ ಪ್ರಮೋದಾವಹಂ
ನಾಭೂತ್ ತತ್ ದಶಕೈಃ ಸಮರ್ಥಿತಮಹೋ ತತ್ಸಂಖ್ಯಯೈವಾದ್ಭುತಂ || 28 ||

ಪ್ರತ್ಯೇಕಂ ದಶಕೇ ಫಲಶ್ರವಣತೋ ವಿಜ್ಞಾತಮೇವಾತ್ಮನಾ
ಭೂತಿಂ ವಾಂಛತಿ ಪಾರಲೌಕಿಕಸುಖಂ ಪುಷ್ಣಾತಿ ಭಕ್ತುಜ್ವಲಂ |
ಅತ್ರಾಪ್ಯೇತ್ಯ ಸುಖಂ ಪರಂಚ ವಿಭವಂ ಪಾದಾರವಿಂದಸ್ಥಿತಿಂ
ಗೋದಾಶಾಸನಮೇತದೇವ ಮಹತಾಂ ನಿಶ್ರೇಯಸಾಪ್ರಾಪಕಂ || 29 ||

ಗಾಥಾಸ್ತ್ರಿಯಂಶದಮಂದವೈಭವಯುತಾಃ ನಿಶ್ರೇಯಸಪ್ರಾಪಿಕಾಃ
ತತ್ತ್ವಂ ಯದ್ಗಶಭಿಃ ಪ್ರತೀತಮಖಿಲಂ ನಾರಾಯಣಃ ಶಬ್ದಿತಃ |
ತಸ್ಮಾಚ್ಚೇತ್ ದಶಭಿಃ ಹಿತಂಚ ಕಲಿತಂ ಭಕ್ತಿಪ್ರಪತ್ಯಾದಿಕಂ
ಅಂತ್ಯೇ ಸಂಕಲಿತಃ ಪುಮರ್ಥ ಇತಿ ನಶ್ಚಾರ್ಥತ್ರಯಂ ರೂಪಿತಂ || 30 ||

ಗೋದಾ ಶ್ರೀವ್ರತನಾಮಧೇಯಮಹಿತಂ ದಿವ್ಯಂ ಪ್ರಬಂಧಂ ಸದಾ
ಸೇವಂತೇ ರಸಿಕಾ ವಿಮರ್ಶನಿರತಾ ಮಹ್ಯಂತಿ ನೂನಂ ಪರೇ |
ಶ್ಲಾಘಂತೇ ಮಧುಮತ್ತಮಾಂ ಚ ಸರಣಿಂ ವಿಶ್ವಸ್ಯ ಚಾಪ್ಯಾಯನೀಂ
ಲಬ್ಧ್ವಾ ದಾಯಧನ ಕ್ರಮೇಣ ಮಹಿತಾ ಧನ್ಯಾ ವಯಂ ಸರ್ವದಾ || 31 ||

ಸಂಖ್ಯಾಯಾ ವಿಹೃತಿಃ ವಿಚಿತ್ರತಮತಾಮಭ್ಯೇತಿ ಗಾಥಾಸ್ವಹೋ
ಸಂಖ್ಯಾತುಂ ನ ಹಿ ಪಾರ್ಯತೇ ಗುಣಗಣಾನ್ ಗಂಭೀರತಾಂ ಚಾದ್ಭುತಾಂ |
ಸಂಖ್ಯಾ ಸಾಧು ಸಮೀರಿತಾ ಸುಲಭತಾಂ ಪ್ರಾಪ್ನೋತಿ ಸಂಖ್ಯಾವತಾಂ
ಸಿದ್ಧಾಂತಸ್ತರಸಃ ಸ್ಫುಟಃ ಪ್ರಕಟಿತಃ ಕಿಂ ಸಂಖ್ಯಯಾ ರಿಕ್ತಯಾ || 32 ||

ಕಾಮಂ ದೇವಮುಪಾಸತೇ ಹಿ ಬಹವಃ ಕಾಮೋಪ್ಯನಂಗೋಽಭವತ್
ಕಾಮಂ ಕೇಚನ ವಿದ್ವಿಷಂತಿ ಫಲತಸ್ತೇ ಕಾಮದಾಸಾ ಧ್ರುವಂ |
ಕಾಮಸ್ಯಾಪಿ ಪಿತಾ ಜಗತ್ಸು ವಿದಿತಃ ಕಿಂ ಲೌಕಿಕೋ ವೈದಿಕಃ
ಗೋದಾ ಯಂ ಭಜತಿ ಸ್ಮ ತಂ ಬುಧವರಾಃ ಶ್ರೀಕಾಮದೇವಂ ವಿದುಃ || 33 ||

ವೈಕುಂಠಂ ಪರಮಂ ಮಹಾಗೃಹಮಿತಿ ಪ್ರೋಚುಶ್ಚರಾರಾತಯಃ
 ತಸ್ಮಾನ್ಭಿನ್ನತಯಾ ಪ್ರತೀತಮಖಿಲಂ ಲೀಲಾರ್ಥದಪ್ರಂ ಗೃಹಂ |
 ಜೀವಾ ಜೀವನಿಕಾಪರಾಶ್ಚ ಕಿಮಪಿ ವ್ಯಾತನ್ವತೇ ಮುಕ್ತಯೇ
 ತಾನ್ ಮಾಹಿಂಸ ವಿಭಂಜನಾದಿ ವಿಧಯೇತ್ಯಾತ್ಮ ತ್ವಮೇವ ಧ್ರುವಂ || 34 ||

ಆಶಾಭಂಜನಂ ಆಶುತೋಷಣಕರಂ ಕಿಂ ಕಲ್ಪತಾಂ ಶೋಷಕಂ
 ಪ್ರಾಪ್ತಂಚಾಲ್ಪತರಂ ಸುಖಂ ಬತ ಕಥಂ ಭೂತಿಃ ಪ್ರವೃದ್ಧಾ ತವ |
 ಲೀಲಾಯಾಂ ರಜಸಾ ತಥೈವ ತಮಸಾ ಯುಕ್ತಾ ವಯಂ ಚಿಂತ್ಯತಾಂ
 ಸ್ವಲ್ಪಾಶಾಮಪಿ ಪೂರಯೇತಿ ಕಥಿತಂ ಗೋದಾ ಮುದೋಪಾಸ್ಮಹೇ || 35 ||

ಶ್ಲೋಕೈಸ್ಸಪ್ತಭಿರಾಜುಹಾವ ತನಯಾ ಭೀಷ್ಮಸ್ಯ ಪುಣ್ಯಾತ್ಮನಃ
 ತತ್ ಶ್ರುತ್ವಾ ತ್ವರಯಾ ಜಗಾಮ ಹರಿಣೀಮಾಹೃತ್ಯ ತಾಮೂಢವಾನ್ |
 ತ್ರಿಂಶತ್ಪದ್ಯಮಯೀಂ ವಿಲಿಖ್ಯ ಸುಭಗಾಂ ಮಾಲಾಂ ನಿವೇದ್ಯ ಸ್ವಯಂ
 ಶ್ರೀರಂಗೇಶ್ವರಮಾಹ್ವಯಸ್ಯತಿತರಾಮರ್ಚಾಸಮಾಧಿಂ ಕಥಂ || 36 ||

ಅನುವರ್ತಿ

ಆತ್ರೇಯ ಗೋತ್ರಸಂಭೂತಃ ಶ್ರೀನೃಸಿಂಹಾರ್ಯವೀಕ್ಷಿತಃ |
 ಶ್ರೀವಾಸರಾಘವೋ ದಾಸಃ ಗೋದಾಮಾಸ್ತೌದ್ಧರಿಪ್ರಿಯಾಂ ||
 ಪ್ರಜಾಪತೌ ಶುಭೇ ವರ್ಷೇ ಕರ್ಕಟೇ ಸೋಮವಾಸರೇ |
 ಗೋದಾಚರಣರಾಜೀವೇ ಸ್ತುತಿಮೇತಾಂ ಸಮರ್ಪಯೇ ||

|| ಇತಿ ಶ್ರೀ ಗೋದಾಸ್ತೋತ್ರಂ ಸಮಾಪ್ತಂ ||